

Xi tfisser għalik il-Fidi Kattolika?

Mons. Dun Mosè Debono

Il-kelma “Fidi”, aħna ġeneralment nifhmu l-att tal-menti li bih naċċettaw bħala veri l-veritajiet rivelati minn Alla, għaliex irrivelahomlna Hu. Dan il-ħsieb jaqbel mal-ħsieb bibbliku fuq il-Fidi, izda l-Bibbja, f’dan ir-rigward, tafferma aktar is-sens tal-fiduċja tal-bniedem li jaċċetta l-Kelma ta’ Alla; għax Alla, la jqarra q u lanqas jitqarra q.

Il-ħsieb bibbliku tal-Fidi, joħroġ mill-għerq “aman” (emmen), li tfisser “tkun fis-sod”, moħħok mistrieħ li tkun fis-sewwa żgur, għax isserrah fuq il-kelma ta’ Alla li hu “fidil”, ta’ min jafdah u joqgħod fuqu, ta’ kelmtu (Dewteronomju 7, 9; Ġeremija 42, 5). Wieħed jemmen f’Alla, jew aħjar, lil Alla, għax jafda fih, u joqgħod b’ moħħu mistrieħ fuq il-kelma tiegħu.

Naraw x’jgħidilna l-Konċilju Vatikan it-Tieni fuq dan is-sugġett: F’Kapitlu III, insibu f’numru 84, naqraw: “It-tifsir tal-Wirt tal-Fidi - Il-wirt tal-Fidi fdat lill-Milja kollha tal-Knisja”: “Il-wirt imqaddes” (1 Timotju 6, 20; 2 Timotju 1, 12-14) tal-fidi (depositum fidei) li jinsab fit-Tradizzjoni u fl-Iskrittura Mqaddsa, ġie fdat mill-Appostli lill-Knisja kollha. “Il-Poplu Qaddis ta’ Alla kollu, huwa u jintrabat ma’ dan il-wirt, flimkien mar-ġhajja, jibqa’ dejjem shiħ fit-tagħlim tal-Appostli, fl-għaqda bejn kulhadd, fil-qsim tal-ħobż u fit-talb, hekk li fil-ħarsien, fil-ħajja u fl-istqarrija tal-Fidi li twasslitlu, ikun hemm, bejn ir-ġhajja u l-fidili, għaqda fl-ispirtu tassew singolari”.

Din kienet il-Fidi ta’ Abraham (Genesi 15, 6), li fit-tradizzjoni Lhudija u Nisranija, ittiedet bħala eżempju tal-Fidi vera (Rumani 4,3; Galatin 3,6; Lhud 11,8).

Temmen f’Alla, jew lil Alla, ifisser taċċetta l-Kelma tiegħu, ukoll jekk tqila jew iebsa, u toqgħod għaliha, b’ moħħok mistrieħ għal kollox.

Fit-Testment il-ġdid, jibqa’ l-istess ħsieb tal-Fidi f’Alla tat-Testment il-Qadim, izda jingħad ukoll, u fl-istess sens għall-Fidi f’Ġesù Kristu.

Il-Kelma Griega għall-Fidi tat-Testment il-Ġdid

hi “pistis”, u l-verb “pisteuo” - “nemmen”.

Tfisser sew il-fidi f’Alla u f’Ġesù Kristu, u sew il-fiduċja fihom, jew fil-kelma tagħhom. Għalhekk hi wkoll fidi fl-Evangeliu, jew ubbidjenza għall-Evangeliu ta’ Ġesù Kristu (Rumani 5,1; 10,16; 16,26)

Fit-Testment il-Ġdid, Ġesù hu l-oġġett tal-Fidi u fl-istess ħin mottiv tal-Fidi. L-Evangeliu juru li Ġesù kien jitlob lin-nies jemmu fih innifsu u jemmu għall-kelma tiegħu. Il-Profeti kienu jheggu l-poplu biex jemmu f’Alla u jemmu għall-kelma tiegħu mwassla lilhom permezz tagħhom. Ġesù kien jipprezenta lilu nnifsu u s-setgħa tiegħu bħala oġġett tal-Fidi (Mattew 9,28; Mark 4,41; Luqa 8,35; Mark 2,10). Min jemmen, irid jaċċetta lil Ġesù ta’ Nazaret kif hu nnifsu jipprezenta ruħu.

Il-Fidi tiġi mill-kelma, mis-smiġ tal-kelma ta’ Kristu (Rumani 10,14-17). Għalhekk, jeħtieġ ix-xandir bil-“Kelma tal-Fidi” (Rumani 10,8). Jemmen min jisma’ l-kelma, jilqagħha u joqgħod għaliha; biha jasal għall-“ubbidjenza tal-Fidi” (Rumani 1,5). Dan ifisser li l-Fidi mhijiex biss aċċettazzjoni tal-kelma, izda wkoll azzjoni skont il-Kelma. Għal Pawlu m’hemmx Fidi vera mingħajr l-azzjoni li toħroġ mill-Fidi. Hawn jiġi jaqbel mat-tagħlim ta’ San Ġakbu li, “hi mejta l-Fidi mingħajr għemil” (Ġakbu 2,26). Mhux min jisma’ l-Kelma jkun iġġustifikat quddiem Alla, izda min, wara li jkun semagħha, jaċċettaha, joqgħod għaliha u jagħmilha (Ġakbu 1,22-25; Rumani 13,8-10). Din hi l-Fidi ħajja, u l-Fidi tagħti l-ħajja.

Il-Fidi hi l-pedament tal-ħwejjeg li għandna nittamaw, hija l-prova tal-ħwejjeg li ma jidhrux (Lhud 11,1). Il-bniedem li jemmen ma jaċċettax biss il-Kelma ta’ Alla u ta’ Ibnu Ġesù Kristu għal din il-ħajja, izda jemmen ukoll fil-wegħdiet tal-ħajja ta’ dejjem li għad trid tiġi (1 Tessalonkin 4,14).

Mhux bizzegjed li temmen, imma trid tipprattika wkoll dak li temmen. Inti trid tkun taf mhux biss ir-Reliġjon Kattolika, imma li tgħixha wkoll, u li

bl-eżempji tajba tiegħek, tkun kapaċi twassalha lill-oħrajn. U lanqas dan mhu biżżejjed, għax hemm bżonn li tkun taf ukoll tiddefendiha r-Reliġjon - bil-karità kollha - kontra dawk li jriduk tabbandunaha - għax huma twemmin vojti. U biex tkun taf sewwa x'titlob minnek ir-Reliġjon Kattolika, trid taqbad f'idejk il-"Katekiżmu tal-Knisja Kattolika"; trid tkun midhla sewwa tal-Iskrittura Mqaddsa; li tgħix hajja eżemplari; li jiġri x'jiġri kontra r-Reliġjon Kattolika, int ma għandek qatt iċċedi għall-qerq u l-gideb ta' min m'għandux Fidi u li jridek tkun bħalu. Ma tistax tkun beżżeġh u indifferenti.

Aħna għandna nkunu nies ferħanin li aħna membri tal-Knisja Kattolika, u li Alla għoġbu jibgħatna f'familja nisranija, u li l-ġenituri tagħna tellgħuna fir-rispett lejn Alla u lejn il-Knisja li waqqaf fostna Ibnu Ġesù Kristu. Aħna għandna napprezzaw bis-

shiħ din il-gawhra li għandna f'idejna, u għandna nieħdu ħsiebha u nikkurawha biex ma tinteliex bl-għabra u bil-ħmieġ li jistgħu jaqgħu fuqha, u jtappnuha u jħammguha. U aghar minn hekk, ikun meta wieħed jasal biex isir indifferenti, traskurat għall-Fidi li jkun irċieva u ħaddem matul ħajtu, u ma jibqax jiftakar f'dak id-don (ir-rigal kbir) li Alla jkun tah permezz tal-Magħmudija, u li għamlu membru ħaj fil-Knisja Kattolika, li Ibnu stess waqqaf għas-salvazzjoni tal-bnedmin.

"AGNOSCE, O CHRISTIANE, DIGNITATEM TUAM!"

"AGHRAF, O NISRANI, ID-DINJITÀ (IL-KOBOR) TIEGHEK!"

(Espressjoni tal-Papa San Leone I-Kbir)

**Ningħaqdu mad-Dinja kollha
ħalli nagħtu qima lill-**

IMQADDSA VERĠNI MARIJA

f'għeluq sninha nhar it-8 ta' Settembru.

Agħtiha r-Rużarju bħala rigal

**"Mur u ppriedka r-Rużarju u l-ghadu ta' kull ġid
jiġi mirbuħ." - il-Madonna lil San Duminku**

**"Wieħed mill-mezzi l-iżjed tajba biex naslu li nbiddlu
ħajjitna m'huwiex haġa oħra ħlief
ir-recita tar-Rużarju." - Papa Ljun XIII**